

ບົດທີ 11

ເສດຖີສວນກ້ວຍ



ຫັດອ່ານ



ແຕ່ປາງກ່ອນ, ມີຜົວເມຍຄູ່ໜຶ່ງມີຖານະພໍ່ພໍ່ກິນ ເພາະເມຍເປັນຄົນຂະຫຍັນ ເອົາໃຈໃສ່ຕໍ່ວຽກບ້ານການເຮືອນ ພ້ອມທັງຮູ້ປະຍັດມັດທະຍັດໃນສິ່ງທີ່ຕົນເອງຫາມາໄດ້. ສ່ວນຜົວມີແຕ່ໄປທຽວຫາເຄື່ອງເຮັດນ້ຳຢາ ເພື່ອປະສົມຂີ້ກົວ ແລະ ທອງແດງໃຫ້ເປັນຄຳນ້ຳເກົ້າ. ເວລາຜ່ານໄປຫຼາຍປີກໍຍັງບໍ່ສຳເລັດຜົນຈັກເທື່ອ, ຜູ້ເປັນເມຍໄດ້ຕັກເຕືອນ ແຕ່ຜົວບໍ່ຍອມເຊົາຊ້ຳຍັງບອກກັບເມຍໃຫ້ອົດທົນລຳບາກໄປກ່ອນ.

ເມື່ອເປັນດັ່ງນັ້ນ, ເມຍຈຶ່ງໄປເລົ່າການກະທຳຂອງຜົວໃຫ້ພໍ່ຂອງຕົນຟັງ. ພໍ່ຮູ້ເລື່ອງຈຶ່ງຮ້ອງລູກເຂີຍມາຫາ ແລ້ວເວົ້າວ່າ: "ພໍ່ໄດ້ຍິນວ່າເຈົ້າໄດ້ຄົ້ນຄວ້າຫານ້ຳຢາມາປະສົມຂີ້ກົວ ແລະ ທອງແດງໃຫ້ເປັນຄຳນ້ຳເກົ້າມາເປັນເວລາດົນນານແລ້ວ ແມ່ນບໍ່?" "ແມ່ນແລ້ວ ພໍ່ເອີຍ!" "ເປັນຫຍັງລູກບໍ່ມາປຶກສານຳພໍ່ແດ່? ພໍ່ມີຕຳລາມາກ່ອນເຈົ້າ ດຽວນີ້ກໍຍັງມີຢາເຫຼືອຢູ່ພໍຈະເຮັດໄດ້". ເມື່ອລູກເຂີຍໄດ້ຍິນພໍ່ເຖົ້າເວົ້າດັ່ງນັ້ນ ກໍມີຄວາມຕືອກຕືໃຈເປັນຢ່າງຍິ່ງ.

ເມື່ອພໍ່ເຖົ້າເຫັນວ່າ ລູກເຂີຍເຊື່ອຕົນຄັກແນ່ແລ້ວ ຈຶ່ງເວົ້າວ່າ: "ສິ່ງທີ່ຕ້ອງການຕື່ມນັ້ນແມ່ນລະອອງໃບຕອງກ້ວຍ, ໜັກສອງຊ້ຳ ບໍ່ໃຫ້ຂາດ ບໍ່ໃຫ້ເກີນ. ເລື່ອງນີ້, ລູກຕ້ອງປູກຕົ້ນກ້ວຍຫຼາຍໆ, ເອົາໃຈໃສ່ບຳລຸງຮັກສາຕົ້ນກ້ວຍໃຫ້ຈະເລີນງອກງາມ, ເລືອກຕັດເອົາໃບຕອງທີ່ມີນວນລະອອງຂາວໆ ຄືແປ້ງມາແລ້ວ ຂູດເກັບທ້ອນໂຮມເອົາໄວ້ໃຫ້ໄດ້ພໍຕາມຈຳນວນທີ່ຕ້ອງການ". ເມື່ອໄດ້ຟັງດັ່ງນັ້ນ, ລູກເຂີຍກໍລາພໍ່ເຖົ້າກັບເມື່ອເວົ້າສູ່ເມຍຟັງ.

ຜົວເມຍລົງມືເຮັດສວນກ້ວຍດ້ວຍຄວາມບຸກບີນຈົນໄດ້ສວນທີ່ກ້ວາງໃຫຍ່. ຍ້ອນຄວາມເອົາໃຈໃສ່ຂອງສອງຜົວເມຍ ກ້ວຍຕົ້ນໃດໃຫຍ່ຜົວກໍຕັດເອົາໃບຕອງ ແລ້ວເອົາຜ້າອ່ອນມາລູບເອົາລະອອງທ້ອນໂຮມໄວ້, ສ່ວນເມຍກໍເອົາໃບຕອງ ທີ່ຜົວຖິ້ມນັ້ນໄປຂາຍ ພໍກ້ວຍຕົກເຄືອກໍຕັດເອົາປີໄປຂາຍ, ເມື່ອໝາກກ້ວຍແກ່ກໍຕັດໄປບິ່ມໄວ້ຂາຍ ແລະ ຕົ້ນກ້ວຍທີ່ຕັດເຄືອແລ້ວກໍເອົາໄປຕື້ມໃຫ້ໝູກິນ. ສ່ວນຜົວມີແຕ່ເມົາມົວຢູ່ກັບລະອອງໃບກ້ວຍ ແຕ່ເຊົ້າຈົນຄ່ຳ ແລະ ຄິດສະເໝີວ່າ ເມື່ອໃດນໍ້າລະອອງໃບກ້ວຍທີ່ເອົາໂຮມໄວ້ນັ້ນ ຈະມີນ້ຳໜັກ ເຖິງສອງຊ້ຳຈັກເທື່ອ.

ນັບແຕ່ໄດ້ເຮັດສວນກ້ວຍມາເປັນເວລາຫຼາຍປີ ລາວຈຶ່ງໄດ້ລະອອງໃບກ້ວຍຕາມຄາດໝາຍທີ່ພໍ່ເຖົ້າສັ່ງໄວ້ ແລ້ວກໍໄປຫາພໍ່ເຖົ້າພ້ອມທັງເວົ້າວ່າ: "ລູກເຮັດຕາມຄຳສັ່ງຂອງພໍ່ໄດ້ແລ້ວ, ພໍ່ຈົ່ງບອກການປະສົມໃຫ້ລູກແດ່". ເມື່ອເປັນເຊັ່ນນັ້ນພໍ່ເຖົ້າ ຈຶ່ງບອກລູກເຂີຍໄປຮ້ອງເມຍເຊິ່ງເປັນລູກສາວຂອງຕົນມາ ແລ້ວຖາມລູກສາວວ່າຂາຍກ້ວຍໄດ້ເຖິງຫຼາຍປານໃດ, ນາງໄດ້ນຳເອົາເງິນ ເປັນຖົງໆ ມານັບໃຫ້ພໍ ແລະ ຜົວເບິ່ງ. ຂະນະນັ້ນພໍ່ເຖົ້າຈຶ່ງບອກລູກເຂີຍວ່າ: "ນີ້ລະຢາປະສົມ ອັກົວ ແລະ ທອງແດງໃຫ້ເປັນຄຳນ້ຳເກົ້າ ເຈົ້າສາມາດເອົາເງິນໄປຊື້ແກ້ວ, ແຫວນ, ເງິນ, ຄຳ, ຊ້າງ, ມ້າ, ງົວ, ຄວາຍ ແລະ ອື່ນໆ ໄດ້ທັງສິ້ນ. ພໍ່ຄິດວ່າຕຳລານີ້ໄດ້ຜູ້ບໍ່ດີກວ່າສິ່ງທີ່ລູກເຮັດມາຫຼາຍປີ". ຈາກນັ້ນ, ພໍ່ເຖົ້າໄດ້ຖືໂອກາດອົບຮົມສັ່ງສອນລູກເຂີຍວ່າ: "ຈະຄິດຈະທຳສິ່ງໃດຕ້ອງໃຊ້ປັນຍາຄົ້ນຄິດໃຫ້ຮອບຄອບ ແລ້ວຈຶ່ງລົງມືປະຕິບັດດ້ວຍຄວາມອົດທົນພາກພຽນຈຶ່ງຈະປະສົບຜົນສຳເລັດ".

ອະທິບາຍສັບ

- | | | |
|---------------|---|---|
| ເສດຖີ | : | ຄົນຮັ່ງມີ. |
| ປະຢັດມັດທະຍັດ | : | ໃຊ້ຈ່າຍຢ່າງລະມັດລະວັງ, ເກັບອອມໄວ້. |
| ຄຳນ້ຳເກົ້າ | : | ຄຳແທ້ ຄຳບໍລິສຸດ. |
| ລະອອງ | : | ຝຸ່ນ. |
| ຊ້ຳ | : | ເຄື່ອງເຮັດໃຫ້ຮູ້ຈັກນ້ຳໜັກ (1 ຊ້ຳ ເທົ່າກັບ 1200 ກອາມ). |

ຕຳລາ : ຫຼັງສືທີ່ກ່າວດ້ວຍວິຊາການຕ່າງໆ.
 ຮອບຄອບ : ລະອຽດ.

ຄຳຖາມ

1. ນິທານເສດຖີສວນກ້ວຍ ມີຕົວລະຄອນຈັກຕົວ, ຄືໃຜແດ່?
2. ນິດໄສຂອງເມຍເປັນແນວໃດ?
3. ພໍ່ເຖົ້າມີວິທີເຮັດໃຫ້ລູກເຂີຍເປັນເສດຖີດ້ວຍວິທີໃດ?
4. ຕຳລາທີ່ພໍ່ເຖົ້າບອກລູກເຂີຍນັ້ນ ມີຫຍັງແດ່?
5. ເມື່ອຕົ້ນກ້ວຍແຜ່ຂະຫຍາຍໄດ້ຫຼາຍແລ້ວ ສອງຜົວເມຍເຮັດຫຍັງແດ່?

ໄວຍາກອນ

ປະໂຫຍກຫຼາຍໃຈຄວາມ

ປະໂຫຍກຫຼາຍໃຈຄວາມ ປະກອບດ້ວຍຫຼາຍປະໂຫຍກມາປະສົມເຂົ້າກັບປະໂຫຍກຕົ້ນ ໂດຍອາໄສຄຳເຊື່ອມ ຄຳຕໍ່ ຫຼື ໝາຍຈຸດ ມາຕໍ່ເຂົ້າກັນ ເພື່ອຂະຫຍາຍຄວາມໝາຍ ຂອງປະໂຫຍກຕົ້ນໃຫ້ແຈ້ງແຈ້ງ ແລະ ລົງທ້າຍດ້ວຍຈຳເກີດ.

ຕົວຢ່າງ:

ແຕ່ປາງກ່ອນ, ມີຜົວເມຍຄູ່ໜຶ່ງມີຖານະພໍ່ແມ່ກິນ **ເພາະ**ເມຍເປັນຄົນຂະຫຍັນ ເອົາໃຈໃສ່ຕໍ່ວຽກບ້ານການເຮືອນ **ພ້ອມທັງ**ຮູ້ປະຢັດມັດທະຍັດໃນສິ່ງທີ່ຕົນເອງ ຫາມາໄດ້.



ຂຽນຫວາຍ

ຈົ່ງຂຽນຫວາຍ ເລີ່ມແຕ່ ແຕ່ປາງກ່ອນ ... ເປັນຢ່າງຍິ່ງ.

ຄຳຖາມ

1. ຜູ້ເປັນຜົວ ປະພຶດຕົນແນວໃດ?
2. ເມື່ອເມຍຕັກເຕືອນ ຜົວໄດ້ບອກເມຍວ່າແນວໃດ?
 - 1) ຈົ່ງເລົ່າເລື່ອງຄືນ.
 - 2) ຈົ່ງຄັດປະໂຫຍກຫຼາຍໃຈຄວາມຈາກບົດຫັດອ່ານໃຫ້ໄດ້ 2 ປະໂຫຍກ ແລ້ວກ່າຍໃສ່ປຶ້ມຂຽນຂອງໃຜລາວ.